



MALTA

**QORTI ĊIVILI
PRIM'AWLA**

**ONOR. IMĦALLEF
LAWRENCE MINTOFF**

Seduta tat-3 ta' Ġunju, 2019

Rikors Maħluf Numru 619/2017 LM

Claudio Maria Marciano di Scala (K.I. 72458A)

vs.

Francis J. Vassallo & Associates Limited (C22963)

Il-Qorti,

Rat ir-Rikors Maħluf ipprezentat fis-7 ta' Lulju, 2017 mill-attur **Claudio Maria Marciano di Scala** (K.I. 72458A), (minn issa 'l quddiem "l-attur"), u maħluf minnu stess, li jgħid kif ġej:

- 1. Illi r-rikorrenti huwa impjegat mas-soċjetà intimata fuq kuntratt indefinit u dan skont kuntratt ta' impjieg hawn anness u mmarkat bħala Dok. A;*
- 2. Illi fost ir-responsabbiltajiet u servizzi offruti mir-rikorrent skont l-istess kuntratt, huwa kellu jaġixxi ta' 'marketing executive';*

3. *Illi r-rikorrenti qeda l-funzjoni tiegħu b'diligenza, tant li hemm numru ta' soċjetajiet li ġab huwa stess li għadhom sal-lum reġistrati u jużaw il-faċilitajiet tas-soċjetà intimata;*
4. *Illi s-soċjetà intimata naqset milli tħallas dak dovut lir-rikorrent kemm bħala paga u kif ukoll bħala performance bonus skont il-klawsola 12 tal-kuntratt ta' impjeg, kif ukoll naqset li tħallas dak dovut bħala sigurtà soċjali;*
5. *Illi għalkemm interpellata permezz ta' ittra uffiċjali numru 1783/2017, is-soċjetà intimata baqgħet inadempjenti;*
6. *Illi għalhekk ir-rikorrent kellu jipproċedi b'din il-kawża u jiddikjara li huwa jaf b'dawn il-fatti personalment.*

Għaldaqstant, l-esponent jitlob bir-rispett li din l-Onorabbli Qorti jogħgobha:-

- 1) *Tiddikjara li r-rikorrenti huwa kreditur tas-soċjetà intimata u dan versu ammont ta' arretrati ta' paga u/jew performance bonus u kontribuzzjonijiet ta' sigurtà soċjali li jridu jiġu likwidati u dan skont il-kuntratt ta' impjeg relattiv;*
 - 2) *Tillikwida l-ammont dovut lir-rikorrent ai fini tal-ewwel talba;*
 - 3) *Tikkundanna lis-soċjetà intimata tħallas is-somma hekk likwidata.*
- Bl-ispejjeż u l-imgħax u s-soċjetà intimata minn issa inġunta in subizzjoni.*

Rat ir-Risposta Maħlufa mressqa mis-soċjetà konvenuta **Francis J. Vassallo & Associates Limited** (C 22963) ipprezentata fil-11 ta' Awwissu, 2017 u maħlufa minn Philip Degabriele (K.I. 675255M), kif awtorizzat, li permezz tagħha eċċepixxa:

Illi hu awtorizzat jirrapprezenta lill-kumpannija u jaf b'dawn il-fatti peress illi hu membru tal-'management' tal-istess;

Illi t-talbiet tar-rikorrent huma bbażati fuq asserzjoni illi hu impjegat tal-intimati u għalhekk dovut xi forma ta' rimunerazzjoni;

Illi fil-fatt ir-rikorrent kien ġie liċenzjat permezz ta' ittra tal-11 ta' Frar, 2014, annessa Dok. A u għalhekk l-asserzjoni tiegħu li hu impjegat tal-intimati hi għal kollox inveritiera: ir-rikorrent ma rċieva ebda ħlas jew benefiċċji tal-impjeg wara t-terminazzjoni u ma kkontestax it-tkeċċija u lanqas ma għamel xi talba biex b'xi mod jiġġustifika l-asserzjoni li illum hu impjegat tal-intimati.

Illi dan kollu jiġi amplifikat waqt is-smiġħ.

Għaldaqstant it-talbiet tar-rikorrenti għandhom jiġu miċħuda bl-ispejjeż stante illi ma hemm ebda bażi għal tali talbiet.

Rat l-atti kollha tal-kawża.

Rat id-dokumenti li ġew esebiti in atti.

Semgħet ix-xhieda prodotti mill-partijiet.

Rat il-verbal tal-udjenza tal-1 ta' Frar, 2019, fejn il-partijiet ingħataw il-fakultà li jipprezentaw noti ta' sottomissjonijiet u fejn il-kawża tħalliet għal-lum għas-sentenza.

Rat in-noti ta' sottomissjonijiet tal-partijiet.

Il-kwistjoni bejn il-partijiet

L-attur kien għal xi żmien impjegat mas-soċjetà konvenuta bħala *marketing executive* fuq bażi *part-time* għal żmien indefinit, bir-rwol speċifiku li jsib klijenti godda għas-soċjetà konvenuta li topera fis-servizzi finanzjarji. L-attur jgħid li hu qiegħda dmirijietu b'diligenza, tant hu hekk ressaq għad ta' kumpanniji bħala klijenti godda tas-soċjetà konvenuta u dawn baqgħu jagħmlu użu mis-servizzi tagħha. Izda għal dan ix-xogħol tiegħu huwa ma rċieva l-ebda paga, kummissjoni jew ħlas ieħor li talvolta seta' kien dovut lilu. Barra minn hekk is-soċjetà konvenuta naqset li tħallas il-kontribuzzjonijiet tas-Sigurtà Soċjali dovuti għall-perijodu meta huwa kien impjegat tas-soċjetà

konvenuta. L-attur qiegħed jitlob illi l-Qorti tiddikjara li l-attur huwa kreditur tas-soċjetà konvenuta għal arretrati ta' paga u/jew *performance bonus* u kontribuzzjonijiet ta' sigurtà soċjali f'ammont li għad irid jiġi likwidat.

Is-soċjetà konvenuta min-naħa tagħha wiegħbet li mhux minnu li l-attur hu impjegat tagħha, billi l-impjieg tiegħu gie terminat permezz ta' ittra tal-11 ta' Frar, 2014 fejn gie mgħarraf li l-impjieg tiegħu kien qiegħed jiġi tterminat. Is-soċjetà konvenuta eċċepiet ukoll li l-attur ma kkontestax t-tkeċċija tiegħu bl-ebda mod u fl-ebda forum.

Provi u riżultanzi

L-attur ippreżenta kopja tal-kuntratt ta' impjieg tiegħu mas-soċjetà konvenuta li jgħib id-data tat-2 ta' Jannar, 2012 li gie ffirmat bejn min-naħa l-waħda Francis J. Vassallo, in rappreżentanza tas-soċjetà konvenuta, u l-attur, Claudio Maria Mariano di Scala, li f'dan il-kuntratt gie indikat bħala '*employee*'.¹ Permezz ta' dan il-kuntratt gie stipulat li l-attur kellu jibda l-impjieg tiegħu mas-soċjetà konvenuta fl-1 ta' Jannar, 2012, u dan il-kuntratt kien għal perijodu ta' żmien indefinit fuq bażi *part-time*. L-attur gie ingaġġjat bħala '*marketing executive*' mas-soċjetà konvenuta, u f'dan ir-rwol l-attur kellu jirċievi ħlas ta' €4,800 fis-sena pagabbli fuq perijodu ta' tnax-il xahar, u *performance bonus* ta' tnax fil-mija (12%) maħdum fuq il-*fees* imħallsa lis-soċjetà konvenuta minn klijenti li jiġu introdotti bl-intervent dirett tal-attur, li minnhom irid jitnaqqas l-ammont ta' €4,800 li jithallas lill-attur bħala salarju. F'każ li f'xi sena partikolari ma jkunx hemm lok fejn jithallas l-imsemmi

¹ A fol. 4 tal-proċess.

performance bonus, is-salarju li l-attur ikun ipperċepixxa f'dik is-sena jitnaqqas mill-*performance bonus* tiegħu fis-snin ta' wara.²

Min-naħa tagħha s-soċjetà konvenuta pprezentat kopja ta' ittra mibgħuta lill-attur fil-11 ta' Frar, 2014, fejn sar riferiment għall-kuntratt iffirmit bejn il-partijiet fit-2 ta' Jannar, 2012, u fejn l-attur gie mgħarraf li l-kuntratt ta' impjeg li kellu mas-soċjetà konvenuta kien qiegħed jiġi tterminat b'effett minn erba' ġimgħat mid-data tal-ittra. Fost ir-raġunijiet mogħtija għal din it-terminazzjoni kien hemm il-fatt li l-attur kien ta l-impressjoni li hu kien ser ikun qiegħed jirrisjedi f'Malta, meta rriżulta li l-prezenta tiegħu fil-pajjiż kienet waħda minima, kif ukoll minħabba diversi nuqqasijiet fix-xogħol tiegħu u nuqqas ta' rispett muri lejn id-direttur tas-soċjetà konvenuta. L-attur gie mgħarraf li kien hemm għadd ta' klijenti tas-soċjetà konvenuta li kienu lmentaw magħha għax ma setgħux jikkomunikaw mal-attur minkejja li kienu ppruvaw jagħmlu dan.

L-attur **Claudio Maria Marciano di Scala** fl-*affidavit* tiegħu qal³ li hu kien gie Malta fis-sena 2008, sabiex jieħu sehem fi proġett tal-UNESCO. Qal li l-familja tiegħu ilha involuta fl-Ordni Militari Sovrana ta' Malta (SMOM) għal diversi snin, u fl-2009, waqt laqgħa tal-Ordni f'Venezja, missieru kien iltaqa' ma' Francis Vassallo, direttur tas-soċjetà konvenuta, fejn dan kien qallu li ibnu kien qiegħed jgħix hawn Malta. L-attur kompli jgħid li huwa mbagħad kellu laqgħa

² Il-klawsola rilevanti tal-kuntratt iffirmit bejn il-partijiet tgħid "[t]he Employee shall be entitled to remuneration as follows:

(a) An annual salary of €4,800 payable over twelve months in arrears;

(b) An end of year performance bonus of 12% calculated on fees (excluding fees for advisory and director services) actually paid to, and received by, the Employer from clients introduced through the direct intervention of the Employee, less the salary paid under 12(a). Provided that where no such performance bonus arises in any particular year, the salary in 12(a) for that year shall be deducted from the performance bonus arising in subsequent years."

³ A fol. 22 tal-proċess.

ma' Francis Vassallo, li sadanittant kien sar jaf li dan kien direttur ta' kumpannija li topera fil-qasam tas-servizzi finanzjarji. FI-2010 l-attur kien ġie avviċinat mid-dirigenti tas-soċjetà konvenuta sabiex jibda jaħdem magħhom, bir-rwol speċifiku li jibda jintroduċi klijenti ġodda għas-servizzi offruti mis-soċjetà konvenuta. Qal li d-dirigenti tas-soċjetà konvenuta kienu jafu bil-kuntatti tiegħu ma' diversi persuni barranin, speċjalment ġewwa San Marino. L-attur żied jgħid li huwa ressaq diversi klijenti u intraprendituri lejn is-soċjetà konvenuta, li kollha wrew interess f'Malta u fis-sistema ta' tassazzjoni li joffri l-pajjiż, u kien hemm diversi negozjanti li wżaw is-servizzi tas-soċjetà konvenuta, l-aktar minħabba li San Marino mhux Stat Membru tal-Unjoni Ewropea, u għalhekk kien jagħmel aktar sens għalihom li jibdew jaħdmu ma' entità li qiegħda topera minn Stat Membru.

L-attur spjega kif hu kellu jirċievi kummissjoni ta' tmax fil-mija (12%), kif ukoll kellu jieħu kummissjoni addizzjonali minħabba li huwa kien jaġixxi wkoll ta' direttur tas-soċjetajiet li jiġu reġistrati minn dawn il-klijenti. L-attur kompli jgħid li wara xi żmien kien hemm qbil mas-soċjetà konvenuta, li huwa kellu jieħu aktar minn 12% fuq kull kumpannija, u dan sabiex hu jibda jiġi kkunsidrat daqslikieku huwa kien konsulent mas-soċjetà konvenuta. Qal li sadanittant hu beda jintroduċi aktar kumpanniji sabiex dawn jagħmlu użu mis-servizzi offruti mis-soċjetà konvenuta, u dawn bdew jibnu r-relazzjoni kummerċjali magħha. Qal li s-soċjetà konvenuta ħadet ħsieb li tirregolarizza l-*istatus* tiegħu hawn Malta, billi applikatlu għad-dokumenti kollha li kien jeħtieġ, u mis-salarju li kien dovut lilu, dejjem tnaqqsu l-kontribuzzjonijiet li kienu dovuta lid-Dipartiment tas-Sigurtà Soċjali. L-attur żied jgħid li hu qatt m'għamel xi studju speċjalizzat fil-qasam li topera fih is-soċjetà konvenuta, iżda min-naħa tas-

soċjetà konvenuta dejjem kien jintqal lilu li r-rwol tiegħu kien jestendi sa fejn isib klijenti ġodda għall-kumpannija, jipprovdi l-firem neċessarji, u wara jithallas is-salarju dovut lilu. Żied jgħid iżda li hu kien jagħmel anki xogħol anċillari, bħal jieħu ħsieb jagħmel il-*bookings* tal-lukandi fejn ikunu ser joqogħdu dawn il-klijenti, jieħu ħsieb jakkumpanjahom f'*ristoranti* u f'*tours* li jagħmlu madwar Malta, u kien jieħu ħsieb jiġborhom u jwassalhom lura lejn l-ajruport. L-attur qal ukoll li huwa kien jakkumpanja lil dawn il-klijenti f'*diversi* laqgħat li kien ikollhom mad-dirigenti tas-soċjetà konvenuta. L-attur qal li wara numru ta' xhur, hu beda jinduna li minkejja li kien qiegħed jaqdi l-inkarigu fdat lilu li jintroduċi għadd ta' klijenti ġodda sabiex jagħmlu negozju mas-soċjetà konvenuta, madanakollu s-salarju tiegħu dejjem baqa' l-istess, anki meta hu kien inħatar direttur ta' għadd ta' kumpanniji ġodda. Żied jgħid li kien hemm episodji fejn Francis Vassallo iltaqa' ma' klijenti introdotti mill-attur, mingħajr ma dan kien jinfurmah li kienet ser issir tali laqgħa, u hu beda jinduna li Vassallo kien qiegħed jinjorah kull darba li pprova javviċinah sabiex ikellmu dwar is-sitwazzjoni. L-attur qal li kien hemm diversi klijenti li meta ltaqgħu ma' problema fin-negozjati tagħhom mas-soċjetà konvenuta, kienu javviċinaw lilu personalment, u minkejja li huwa kien jaf li l-klijenti ma kinux qegħdin jieħdu servizz tajjeb mingħand is-soċjetà konvenuta, huwa baqa' jagixxi fl-aħjar interess tagħha, saħansitra anki meta kien meħtieġ li jsiefer għal xi raġuni jew oħra. L-attur qal li fit-12 ta' Marzu, 2014, waqt li hu kien imsiefer sabiex jagħmel testijiet mediċi, huwa kellu argument ma' Francis Vassallo li ppretenda li l-attur kellu jkun Malta, u waqt dan l-argument sar xi theddid u diskors xejn rispettuż fil-konfront tiegħu. Kompla jgħid li hu nħasad b'dan l-aġir minħabba li hu dejjem wera rispettu u kien jikkonsidra lil Francis Vassallo bħala punt ta' riferiment għall-valuri li dan kien iħaddan, speċjalment

dawk reliġjużi. Ġimgħa wara din it-tilwima, l-attur qal li kien irċieva ittra fejn ġie mgħarraf li l-inkarigu tiegħu bħala direttur kien qiegħed jintemm. Żied jgħid li din l-ittra ma kienet tgħid xejn dwar l-impjieg tiegħu mas-soċjetà konvenuta *ai termini* tal-kuntratt imsemmi. L-attur qal li wara dan l-episodju li kien inqala' bejniethom, il-partijiet ma reġgħux tkellmu. L-attur kompli jgħid li fl-istess żmien huwa kien preokkupat bl-istat ta' saħħtu. Huwa ma baqax jirċievi s-salarju dovut lilu, għalkemm baqa' jittama li s-soċjetà konvenuta kienet ser tonora l-obbligi li kellha fil-konfront tiegħu anki għax diversi klijenti li ġew introdotti minnu kienu baqgħu klijenti tal-istess soċjetà konvenuta. L-attur qal illi wara xi żmien kien beda jirċievi ittri mingħand diversi entitajiet governattivi minħabba li hu kien għadu meqjus responsabbli għal diversi soċjetajiet hawn Malta. Komplu jgħid li hu ħassu mbeżża' minħabba li huwa kien investa ħafna fir-reputazzjoni tiegħu f'pajjiżna u qatt ma kien negligenti fil-konfront tal-obbligi tiegħu lejn l-awtoritajiet Maltin. L-attur qal li hu għad għandu kull interess li jiġbor il-flus dovuti lilu mingħand is-soċjetà konvenuta. Komplu jgħid li huwa ma kienx irċieva l-ittra tal-11 ta' Frar 2014, la b'mod elettroniku u lanqas bil-posta normali, u din l-ittra kienet intbagħtet f'indirizz ħażin b'malintiż, u l-indirizz tiegħu kien magħruf mis-soċjetà konvenuta, li kienet għenitu jikseb id-dokumentazzjoni neċessarja sabiex jirregolarizza l-*istatus* tiegħu ta' residenza hawn Malta.

Fl-udjenza tas-6 ta' Novembru, 2017 xehed **Joseph Saliba**, in rappreżentanza ta' Jobs Plus⁴, li ppreżenta kopja tal-*employment history* tal-attur. Ix-xhud qal

⁴ A fol. 27 tal-proċess.

li fil-preżent l-attur jidher li għadu rreġistrat bħala impjegat mas-soċjetà konvenuta fil-grad ta' *marketing executive*.⁵

Fl-istess udjenza xehdet ukoll l-**avukat Claudette Fenech**, in rappreżentanza tar-Reġistratur tal-Kumpanniji⁶, li qalet li fil-preżent l-attur huwa rreġistrat bħala direttur ta' soċjetà bl-isem Haraka Limited (C 56169) u huwa wkoll involut f'kumpannija bl-isem Projenit Limited (C 54258) bħala *subscriber* u mhux bħala direttur.

Fl-udjenza tas-26 ta' Jannar, 2018 xehed **Dr Carol Peralta**⁷, li qal li hu kien jaf lill-attur għal numru ta' snin, u xi żmien qabel kien akkumpanjah fil-Kwartieri tal-Pulizija u fid-Dipartiment taċ-Ċittadinanza sabiex ikun jista' japplika għan-nazzjonalità Maltija. Ix-xhud qal li mill-investigazzjonijiet li saru mill-awtoritajiet governattivi, irrizulta li l-attur kien ilu żmien biżżejjed hawn Malta sabiex jikkwalifika għaċ-ċittadinanza.

Fl-istess udjenza xehed ukoll il-**PL Quentin Tanti**⁸, in rappreżentanza tar-Reġistratur tal-Kumpanniji, li qal li mit-tiftix li sar jirrizulta li l-attur kien involut f'għadd ta' soċjetajiet, u ppreżenta dokument sabiex jindika dawn is-soċjetajiet liema huma, b'dettalji ta' meta l-attur gie appuntat u jekk irriżenja mill-kariga, meta irriżenja.⁹

Fl-udjenza tas-26 ta' Jannar, 2018 xehed il-**PL Sean Meli**, in rappreżentanza tad-Dipartiment tas-Sigurtà Soċjali¹⁰, li ppreżenta dokument maħruġ mid-

⁵ A fol. 28 tal-proċess.

⁶ A fol. 35 tal-proċess.

⁷ A fol. 44 tal-proċess.

⁸ A fol. 47 tal-proċess.

⁹ A fol. 49 tal-proċess.

¹⁰ A fol. 53 tal-proċess.

Dipartiment tas-Sigurtà Soċjali li juri li l-uniċi kontribuzzjonijiet li tħallsu f'isem l-attur huma dawk għas-snin 2012 u 2013, filwaqt li jidher li ma tħallsu ebda kontribuzzjonijiet f'ismu għas-snin sussegwenti.¹¹ Ix-xhud spjega li għas-sena 2013 kien hemm 52 kontribuzzjoni mħallsa, filwaqt li għas-sena 2012 kien hemm 53 kontribuzzjoni imħallsa, għan-nom tal-attur mis-soċjetà konvenuta.

Fl-udjenza tal-21 ta' Frar, 2018 xehed missier l-attur, **Claudio Marciano di Scala Sr.**¹², li qal li hu sar jaf lil Francis J. Vassallo minħabba li t-tnejn li huma involuti fl-Ordni Militari Sovrana ta' Malta u kienu jiltaqgħu waqt attivitajiet organizzati mill-Ordni. Ix-xhud qal li wara xi żmien Vassallo kien wera interess li t-tifel tiegħu jqabdu jaħdem mas-soċjetà konvenuta. Ibnu kien gie offrut żewġ rwoli f'din il-kumpannija, li jsib klijenti godda u jressaqhom lejn is-soċjetà konvenuta, u bħala direttur ta' soċjetajiet li bdew jiġu rreġistrati hawn Malta minn dawn il-klijenti. Ix-xhud żied jgħid li l-attur kellu jieħu perċentwal bħala kummissjoni għax-xogħol li kien qiegħed jagħmel bħala konsulent, kif ukoll somma fissa bħala ħlas għax-xogħol tiegħu bħala direttur. Ix-xhud żied jgħid li kien Francis Vassallo li akkumpanja lil ibnu għand diversi entitajiet governattivi sabiex dan seta' jirregolarizza l-*istatus* u r-residenza tiegħu f'Malta. Żied jgħid li hu personalment m'għandu l-ebda rapport mas-soċjetà konvenuta, iżda huwa ħabib ta' Francis Vassallo fuq bażi personali. Ix-xhud ikkonferma wkoll li ibnu kellu xi problemi mediċi li minħabba fihom kellhom isirulu sensiela ta' testijiet u interventi barra minn Malta.

Fl-istess udjenza xehed **Paolo Gianfante**¹³, li qal li huwa kien gie introdott lil Francis Vassallo fl-2011 permezz tat-*tax advisor* tiegħu ġewwa San Marino, li

¹¹ A fol. 51 tal-proċess.

¹² A fol. 56A tal-proċess.

¹³ A fol. 56C tal-proċess.

kien qallu li hu kien ġie f'kuntatt ma' Vassallo permezz tal-attur. Ix-xhud qal li fil-laqgħat li kellu ma' Vassallo, kien ikun hemm l-attur preżenti, u kien hemm drabi meta kienu ħarġu flimkien. Ix-xhud kompli jgħid li fuq perijodu ta' sentejn, huwa għamel pagamenti ta' madwar €64,000 bħala ħlasijiet lis-soċjetà konvenuta. Għad-domandi li sarulu in kontroezami, ix-xhud qal li hu ġie Malta madwar sitta jew seba' darbiet, u kien hemm istanzi fejn huwa stess kien irrefera klijenti lis-soċjetà konvenuta. Ix-xhud esebixxa għadd ta' dokumenti bħala prova tal-ħlasijiet li huwa kien għamel lis-soċjetà konvenuta.¹⁴

Permezz ta' nota ppreżentata fit-23 ta' Marzu, 2018, is-soċjetà konvenuta ppreżentat *spreadsheet* b'informazzjoni dwar diversi kumpanniji affiljati mis-soċjetà konvenuta, bil-kummissjonijiet bir-rata ta' 12% indikati fuqhom.¹⁵ Is-soċjetà konvenuta għamlitha ċara li din l-informazzjoni m'għandhiex tiġi interpretata bħala xi ammissjoni da parti tagħha li hemm xi flejjes dovuti minnha lill-attur.

Fl-udjenza tat-23 ta' April, 2018 xehdet **Johanna Bartolo**, in rappreżentanza ta' Bank of Valletta plc¹⁶, li ntalbet tagħti informazzjoni dwar ħlasijiet li setgħu saru mis-soċjetà konvenuta lill-attur. Ix-xhud qalet li l-kont tal-attur infetaħ fl-20 ta' April, 2009 u esebiet kopja tat-tranzazzjonijiet kollha li saru fil-kont tal-attur minn dik id-data.¹⁷

¹⁴ A fol. 57 et seq tal-proċess.

¹⁵ A fol. 61 u 62 tal-proċess.

¹⁶ A fol. 66 tal-proċess.

¹⁷ A fol. 70 tal-proċess.

Fl-udjenza tal-11 ta' Ġunju, 2018, xehed **Francis Vassallo**¹⁸, li qal li hu president u fundatur tas-soċjetà Francis J. Vassallo & Associates Limited. Ix-xhud għamel riferiment għal parti mix-xhieda li ta l-attur fejn dan allega li hu, Francis Vassallo, kien naqas mir-rispett billi saħansitra semma r-religjon, u qal li hu ilu membri tal-Ordni mis-sena 2000, filwaqt li fl-2008 pprofessa l-vot tal-ubbidjenza, tal-kastità u tal-povertà, u ħa l-ministeru ewkaristiku. Qal ukoll li fl-2013 ħa l-voti totali ta' qassis. Spjega li meta qara l-*affidavit* tal-attur bid-dikjarazzjoni ta' dak li allegatament qal hu waqt it-tilwima li nqalgħet bejniethom, hu xxokkja ruħu u qal li ċertament li hu qatt ma qal xi ħaġa li ma tagħmilx għieħ lit-twemmin u lir-rispett tiegħu lejn ir-religjon. Zied jgħid li in vista tal-fatt li l-attur għandu problemi bis-smiġħ, hu jaħseb li dan kien fehmu ħażin. Spjega li kien proprju waqt attività tal-Ordni li hu kien iltaqa' ma' missier l-attur ġewwa Venezja, u dan qallu li kellu t-tifel jgħix Malta u kien talbu biex jieħu ħsiebu. Kompla jgħid li hu kien iltaqa' mal-attur u meta tkellmu dwar it-tip ta' servizzi li tipprovdni s-soċjetà konvenuta, kien ġie sugġerit lill-attur li dan jibda jirreferi l-klijenti lis-soċjetà konvenuta u jithallas kummissjoni. Ix-xhud qal li meta sar jaf li l-attur kien jgħix f'Malta temporanjament, huwa kien issuggerilu li minflok jithallas kummissjoni, l-attur kellu jieħu salarju u jitqies bħala impjegat regolari. Ix-xhud spjega wkoll li in vista tal-fatt li għall-ewwel sena, ir-rata ta' kummissjoni kienet ser tkun wisq anqas mis-salarju, kien inħadem *average* sabiex fl-aħħar tas-sena jkun hemm aġġustament fuq id-dħul tal-attur għas-sena ta' wara. Qal li sabiex jizdied id-dħul tal-attur hu kien għamli direttur ta' numru ta' kumpanniji. Ix-xhud kompla jgħid li l-attur qatt ma kien direttur tas-soċjetà konvenuta iżda tal-kumpanniji li kienu jigu rreġistrati għall-klijenti tagħha. Ix-xhud qal li f'każ

¹⁸ A fol. 223 tal-proċess.

partikolari kien hemm klijent li kien aġent tal-futbol li kien qiegħed jinnegozja t-trasferiment ta' *player*, u kien hemm il-ħtieġa li l-attur jiffirma xi dokumenti. Qal li kienu ppruvaw jagħmlu kuntatt mal-attur, iżda ma setgħu isibuh imkien u dan baqa' ma kienx wiegħbu, sakemm imbagħad wara xi żmien sar jaf li l-attur kien mar il-Kenja ma' xi ħbieb. Qal li din l-attitudni tal-attur ma bdiex tinzel tajjeb mal-klijenti tas-soċjetà konvenuta, u kien għalhekk li gie deċiż li r-relazzjoni tas-soċjetà konvenuta mal-attur tiġi tterminata. Qal ukoll li mhux il-kumpanniji kollha introdotti mill-attur kienu baqgħu mas-soċjetà konvenuta minħabba li wħud minnhom riedu jinvolvu ruħhom f'attivitajiet ta' evażjoni tat-taxxa. Ix-xhud zied jgħid li hu dejjem ittratta lill-attur daqslikieku kien ibnu, u saħansitra kien ħallaslu sabiex ikun jista' jitgħallem l-Ingiliz. Meta kien ra dan l-atteggjament da parti tal-attur, huwa kien tah ħasla. Ix-xhud kompli jgħid li kien għalhekk li huwa kien baqgħat ittra lill-attur sabiex jitterminalu l-impjeg. Qal li s-soċjetà konvenuta kienet anki ppreparat id-dokumentazzjoni tal-JobsPlus li kellhom jiġu ffirmati mill-attur, iżda dan baqa' ma tfaċċjax u ma kienx iffirma dawn id-dokumenti. Ix-xhud spjega wkoll li minkejja li l-klijenti tas-soċjetà konvenuta ma jħallsux kull xahar, kien sar ftehim mal-attur li dan kellu jithallas kull xahar sabiex dan ikollu *cash flow* u sussegwentement kien hemm numru ta' kumpanniji li kienu ġew introdotti mill-attur li baqgħu ma ħallsux lis-soċjetà konvenuta għas-servizzi li kienet tathom. Ix-xhud qal li meta gie tterminat l-impjeg tal-attur, kien gie kkonstatat min-naħa tas-soċjetà konvenuta li kien l-attur li kellu jtihom flus u mhux bil-kontra, minħabba fi ħlasijiet żejda li kienu saru lilu. Ix-xhud qal ukoll li fil-frattemp ma kien sar ebda tip ta' kuntatt min-naħa tal-attur mas-soċjetà konvenuta u t-tkeċċija tiegħu ma gietx segwita b'xi kawża jew xi tip ta' kontestazzjoni quddiem it-Tribunal Industrijali.

Fl-udjenza tal-11 ta' Ġunju, 2018 xehed **Philip Degabriele**, impjegat bħala *accounts executive* mas-soċjetà konvenuta¹⁹, li kkonferma li huwa jieħu ħsieb ukoll ir-riżorsi umani tal-kumpannija, li qal li l-attur kien impjegat mas-soċjetà konvenuta għall-perijodu bejn l-1 ta' Jannar, 2012 u l-31 ta' Diċembru, 2013. Ix-xhud qal li l-ħlasijiet tat-taxxa tal-attur kienu *up to date* sal-aħħar ġurnata li dan kien impjegat mas-soċjetà konvenuta. Ix-xhud qal ukoll li l-impjieg tal-attur kien ġie terminat minħabba li dan ma kienx qiegħed jattendi l-uffiċċju u jaqdi d-dmirijiet tiegħu fuq bażi regolari. Qal li l-formula ta' JobsPlus tat-terminazzjoni tal-impjieg kienet saret, iżda l-attur ma kienx mar l-uffiċċju tas-soċjetà konvenuta biex jiffirma l-formula u għalhekk din il-formola ma kinitx intbagħtet lil JobsPlus. Il-kontribuzzjonijiet tal-bolla u l-ħlasijiet tat-taxxa tal-attur kienu saru sal-31 ta' Diċembru 2013. Ix-xhud ikkonferma li l-attur bl-ebda mod ma kkontesta t-terminazzjoni jew it-tkeċċija tiegħu mill-impjieg, u dan bl-ebda mod ma kkomunika mas-soċjetà konvenuta, la bil-posta elettronika u lanqas b'xi mod ieħor.

Ix-xhud **Philip Degabriele** kompli bid-depożizzjoni tiegħu waqt l-udjenza tas-26 ta' Settembru, 2018²⁰, fejn qal li l-ittra ta' terminazzjoni tal-impjieg kienet intbagħtet lill-attur fi Frar 2014, "in the last known address..." tal-attur li kellha soċjetà konvenuta. Qal ukoll li l-aħħar darba li hu ra lill-attur fl-uffiċċju tas-soċjetà konvenuta kien fis-sena 2013. Qal li l-kontribuzzjonijiet tas-Sigurtà Soċjali fir-rigward tal-attur tħallsu sal-aħħar tal-2013, u wara din id-data ma kien hemm l-ebda tip ta' korrisondenza min-naħa ta' xi dipartiment governattiv b'talba għal xi ħlas f'isem l-attur. Ix-xhud qal ukoll li hu ma kienx jaf li seta' jissottometti d-dokumentazzjoni tat-terminazzjoni tal-impjieg lil

¹⁹ A fol. 228 tal-proċess.

²⁰ A fol. 232 tal-proċess.

JobsPlus anki mingħajr il-firma tal-attur, u kien għalhekk li huwa ma kienx baġhat id-dokumentazzjoni relattiva. Ix-xhud gie muri d-dokument esebit u mmarkat Dok. PD1²¹, u qal li dan id-dokument juri liema kumpanniji ġew introdotti mill-attur lis-soċjetà konvenuta, il-fatturi li nħargulhom għall-perijodu bejn l-2011 u l-2014, u l-kummissjonijiet li kienu dovuti lill-attur bit-12% skont il-ftehim ta' bejniethom. Ix-xhud spjega li l-attur tħallas salarji aktar milli fil-verità kien hemm kummissjonijiet dovuti lilu u għalhekk hemm ammont dovut mill-attur lis-soċjetà konvenuta f'dan ir-rigward. Ix-xhud zied jgħid li s-soċjetà konvenuta ma ressqet ebda pretensjoni fir-rigward tal-flejjes dovuti lilha mill-attur, minkejja li jirrizulta li hemm l-ammont ta' €2,326 dovut lilha mill-attur. Ix-xhud spjega wkoll li kien hemm kumpanniji li bdew jagħmlu użu mis-servizzi tas-soċjetà konvenuta mhux minħabba l-intervent dirett tal-attur, iżda abbażi ta' relazzjonijiet u konnoxxenzi personali li kellu Francis Vassallo nnifsu.

Il-kontroezami tax-xhud **Philip Degabriele** sar waqt l-udjenza tal-5 ta' Novembru, 2018²², fejn qal li l-korrispondenza lill-attur kienet tintbagħat fl-indirizz tiegħu l-lmdina. Ix-xhud qal ukoll li hu sar jaf li l-ittri lill-JobsPlus setgħu jintbagħtu mingħajr il-firma tal-impjegat ħafna wara li kien gie tterminat l-impjieg tal-attur. Ix-xhud jgħid li JobsPlus baqgħet ma ġietx infurmata bit-terminazzjoni tal-impjieg tal-attur għax l-attur ma kienx mar l-uffiċċju tas-soċjetà konvenuta biex jiffirma d-dokumentazzjoni relattiva. Ix-xhud qal li l-ittra ta' terminazzjoni ntbagħtet lill-attur fl-indirizz tiegħu u din qatt ma ġiet ritornata lura lis-soċjetà konvenuta, minkejja li din l-ittra kienet intbagħtet f'*envelope* bil-*letterhead* tas-soċjetà konvenuta. Ix-xhud zied jgħid

²¹ A fol. 237 tal-proċess.

²² A fol. 239 tal-proċess.

li l-ittra ta' terminazzjoni tal-impjieg tal-attur inżammet fil-*file* personali tiegħu, u dawn il-*files* jinżammu f'arkivju. Ix-xhud żied jgħid li qabel ma rċieva r-rikors maħluf odjern, hu ma kienx konxju li kien hemm xi pendenza fil-konfront tal-attur.

Il-kontroeżami tal-attur sar waqt l-udjenza tat-3 ta' Diċembru, 2018²³, fejn dan qal li hu kien ġie ingaġġjat bħala *marketing executive* mas-soċjetà konvenuta għax kien hemm relazzjoni ta' hbiberija bejn missieru u Francis Vassallo. Qal li fir-rwol tiegħu li jsib klijenti għas-soċjetà konvenuta, ma kienx hemm involuti avukati jew professjonisti Taljani li kienu jibagħtu l-klijenti. Qal li anki fil-każ tal-avukat Cocco, kien hu li ressqu viċin tas-soċjetà konvenuta, u f'dan ir-rigward bħal fil-każ ta' klijenti oħra, kien hu li ħa ħsieb l-aspett loġistiku taż-żjara tiegħu f'Malta. Ix-xhud qal li hekk kif kien jintroduċi kumpannija lis-soċjetà konvenuta, hu kien ikun involut immedjatament, xi ħaġa li għenitu jifhem aħjar l-operat tal-qasam tas-servizzi finanzjarji f'Malta. Qal ukoll li kien hemm ċirkostanzi fejn Francis Vassallo żamm kuntatt ma' ċerti kumpanniji, u l-attur ma kienx ġie mgħarraf dwar dan, minkejja li kien hu li introduċa l-kumpanniji lis-soċjetà konvenuta. Żied jgħid li kien hemm għadd ta' kumpanniji li tterminaw ir-relazzjoni tagħhom mas-soċjetà konvenuta minħabba li ma ngħatawx servizz tajjeb. L-attur qal li hu rċieva s-salarju li kien dovut għax-xhur ta' Jannar u Frar 2014, u kkonferma li ma kienx irċieva l-ittra tat-terminazzjoni tal-impjieg tiegħu. Ikkonferma li minn dakinhar 'il quddiem hu ma rċieva l-ebda ħlas ieħor u l-ebda korrisondenza, l-ebda ħlas tas-sigurtà soċjali, u m'għamel xejn dwar dan minħabba li huwa kellu fiduċja fis-Sur Vassallo u dan anki fid-dawl tal-involvement tiegħu fl-Ordni ta' Malta. Kompla

²³ A fol. 245 tal-proċess.

jgħid li Francis Vassallo kien jaf li huwa kellu bżonn isiefer biex ifittex klijenti ġodda għas-soċjetà konvenuta. L-attur qal ukoll li kull darba li kien isiefer hu kien iħalli prokura ffirmata warajh għad-dispożizzjoni tas-soċjetà konvenuta. L-attur qal li mhux minnu li fl-2014 kien mar il-Kenja. B'riferiment għax-xhieda tad-dirigenti tas-soċjetà konvenuta li qalu li minkejja li għamlu diversi tentattivi, ma setgħu jikkomunikaw mal-attur bl-ebda mod, l-attur spjega li l-assenza tiegħu minn Malta fiż-żmien inkwistjoni kienet għal raġunijiet mediċi. Kompla jgħid li minkejja li wara xi żmien kien irċieva l-ittra ta' rizenja minn direttur, u konsegwentement ma baqax jirċievi xi forma ta' rimunerazzjoni mingħand is-soċjetà konvenuta, imma huwa xorta waħda baqa' jirreferi klijenti ġodda lis-soċjetà konvenuta. Qal li minkejja li ma kien qiegħed jieħu l-ebda ħlas għal dan ix-xogħol, huwa kellu fiduċja fi Francis Vassallo, sakemm beda jirċievi ittri mingħand l-MFSA bl-impożizzjoni ta' penali u taxxi dovuti minnu bħala direttur ta' għadd ta' soċjetajiet. L-attur qal li hu kien direttur ta' numru ta' kumpanniji, iżda ma kienx ikollu laqgħat ma' klijenti jew ma' rappreżentanti tas-soċjetà konvenuta, u dan peress li Francis Vassallo kien jieħu ħsieb kollox hu. L-attur qal li hu ma baqax jirċievi l-ebda tip ta' rimunerazzjoni, ma baqa' jsir l-ebda ħlas ta' kontribuzzjonijiet tas-Sigurtà Soċjali u ta' taxxi f'ismu, u minkejja dan min-naħa tiegħu huwa baqa' ma għamel xejn dwar dan. L-attur ikkonkluda billi qal li hu ma kkontestax id-deċiżjoni tas-soċjetà konvenuta li ma jibqax jitqies bħala direttur ta' numru ta' kumpanniji, iżda rreaġixxa biss meta beda jirċievi mingħand l-awtoritajiet Maltin l-ittri dwar ħlasijiet ta' taxxa u obbligi oħra.

Il-kontroezami ta' **Francis Vassallo** sar waqt l-udjenza tal-1 ta' Frar, 2019²⁴, fejn qal li huwa kien impjega lill-attur sabiex jagħmillu pjaċir, u r-rwol tal-attur fis-soċjetà konvenuta kien li jintroduċi klijenti godda sabiex jibdew jagħmlu użu mis-servizzi tas-soċjetà konvenuta. Ix-xhud qal li s-soċjetà konvenuta timpjega xufiera u messagġiera u ma kienx hemm il-ħtieġa li l-attur jaqdi r-rwol ta' xufier tal-klijenti li kien jintroduċi, jew li joqgħod idur bihom waqt li dawn ikunu Malta. Ix-xhud qal li l-Avukat Cocco ma ġiex introdott lis-soċjetà konvenuta mill-attur, iżda hu u Cocco kienu jafu lil xulxin minn qabel. Qal ukoll li meta Cocco ġie Malta, dan ġie speċifikament għalih u mhux minħabba li kien hemm xi intervent da parti tal-attur. Ix-xhud qal li mhux veru li l-attur kien mistenni jagħmilha ta' xufier jew li jieħu ħsieb il-klijenti waqt li dawn ikunu Malta. Ix-xhud qal li l-attur ma kien jaf xejn dwar is-sistema fiskali Maltija, u kien ix-xhud li għallmu sabiex seta' jzomm l-impjieg li kellu. Ix-xhud qal illi sabiex jgħin lill-attur fl-introjtu tiegħu, kien għamlu wkoll direttur ta' għadd ta' kumpanniji. Qal li ħafna minn dawn il-kumpanniji però kienu tterminaw ir-relazzjoni li kellhom mal-attur minħabba li dan ma kien jagħmel xejn. Kompla jgħid li minkejja li l-attur kien isiefer ta' spiss, is-soċjetà konvenuta qatt ma ħallsitlu jew għamlet tajjeb għall-ispejjeż tas-safar tal-attur. Ħafna mill-klijenti li kien gab l-attur minn barra ma kinux baqgħu klijenti tas-soċjetà konvenuta minħabba li dawn riedu jevadu t-taxxa u jagħmlu affarijiet illeċiti oħra. Ix-xhud qal li waħda mill-problemi ewlenin bl-impjieg tal-attur kienet li meta d-dirigenti tas-soċjetà konvenuta kienu jiġu bżonnu, ma kinux isibuh. Ix-xhud semma' numru ta' persuni li l-attur iltqa' magħhom waqt żjara li dan għamel fil-kontinent Afrikan, u qal li dawn kollha kellhom problemi xħin sarilhom id-*due diligence* stante li kien hemm min kellu akkużi ta' evażjoni ta' taxxa u

²⁴ A fol. 259 tal-proċess.

oħrajn li ppretendew li ma jħallsux it-taxxa tal-VAT. Ix-xhud żied jgħid li f'punt minnhom, id-dirigenti tas-soċjetà konvenuta kienu indunaw li l-attur kien qiegħed jirrapprezentahom b'mod li ma kienx jixraq lill-kumpannija. Wara li nqala' l-incident fejn kienet meħtieġa l-firma tiegħu minħabba t-trasferiment ta' plejer minn klabb ewlieni, u l-attur ma kienx disponibbli, kien gie deċiż l-attur kellu jitkeċċa mill-impjieg tiegħu mas-soċjetà konvenuta. Mil-lista ta' kumpanniji li tressqet bħala prova ta' liema mill-kumpanniji ġew introdotti lis-soċjetà konvenuta mill-attur, ix-xhud qal li kienu biss żewġ kumpanniji li s-soċjetà konvenuta kienet baqgħu klijenti tagħha, filwaqt li l-kumpanniji l-oħrajn kollha għal xi raġuni jew oħra ma kinux baqgħu klijenti tagħha. Ix-xhud ċaħad li kien hu li għen lill-attur japplika għall-permess tar-residenza, u żied jgħid li l-unika għajnuna li offrielu kienet li ħallasu sabiex jattendi għal kors tat-tagħlim tal-Ingliż. Ix-xhud qal li wara li gie deċiż li l-impjieg tal-attur kellu jiġi tterminat, kienu saru diversi tentattivi min-naħa tas-soċjetà konvenuta sabiex l-attur imur fl-uffiċċju tagħha u jiffirma d-dokumenti ta' JobsPlus, iżda l-attur ma kienx mar. Qal ukoll li l-ittra ta' terminazzjoni kienet intbagħtet lill-attur fl-uniku indirizz li dan kien ta lis-soċjetà konvenuta bħala indirizz tiegħu. Ix-xhud qal li minkejja li hu jħaddem mal-ħamsa u sittin persuna, hu qatt ma keċċa lil ħadd mill-impjieg, u kien hu stess li ffirmat l-ittra ta' terminazzjoni tal-impjieg tal-attur u din l-ittra kienet intbagħtet fl-indirizz indikat mill-attur. Ix-xhud qal ukoll li l-attur teknikament ma kienx impjegat, u dan ingħata impjieg sabiex is-soċjetà konvenuta tiżgura li dan kien qiegħed iħallas taxxa f'Malta u jkollu l-impjieg u l-*istatus* tiegħu regolarizzat.

Konsiderazzjonijiet legali

L-ewwel kwistjoni li trid tiġi ttratat mill-Qorti hija jekk l-impjeg li l-attur kellu mas-soċjetà konvenuta ġiex itterminat jew le, sabiex sussegwentement f'każ li jinstab li l-impjeg tiegħu ma ġiex itterminat, ikun jista' jiġi likwidat l-ammont li l-attur jippretendi li għandu jirċievi bħala ħlas mingħand is-soċjetà konvenuta għas-servizzi pprestati minnu. L-attur jinsisti li l-impjeg tiegħu mas-soċjetà konvenuta ma kienx ġie tterminat, u huwa għadu impjegat mas-soċjetà konvenuta b'mod regolari. Ir-rappreżentant ta' JobsPlus xehed li skont ir-records ta' JobsPlus l-attur għadu impjegat mas-soċjetà konvenuta. Apparti dan, l-attur isostni li hu ma kienx irċieva l-ittra ta' terminazzjoni tal-impjeg tiegħu. L-attur iżda allega mingħajr ma ġab prova ta' dan, li hu kien irċieva ittra, madwar ġimgħa wara t-tilwima li kellu ma' Francis Vassallo fuq it-telephone, li tgħid li huwa ma kienx ser jibqa' direttur tal-kumpanniji li huwa kien introduċa lis-soċjetà konvenuta. Fl-ebda waqt tal-kawża ma jirriżulta li l-attur esebixxa kopja ta' din l-ittra, għalkemm is-soċjetà konvenuta min-naħa tagħha esebiet il-kopja tal-ittra mibgħuta minnha lill-attur fil-11 ta' Frar, 2014 fejn l-attur ġie mgħarraf li l-kuntratt ta' impjeg kien qiegħed jiġi tterminat b'effett immedjat. F'din l-ittra ngħataw raġunijiet dettaljati għalfejn is-soċjetà konvenuta ħasset li kellha tittermina il-kuntratt li kellha mal-konvenut, fosthom għax l-attur kien iqatta' perijodi konsiderevoli ta' żmien barra l-pajjiż, kien naqas milli jwettaq l-obbligi kollha tiegħu kif mitlub min-natura tax-xogħol tiegħu, kif ukoll kien naqas mir-rispett, milli jkun kontabbli u jzomm komunikazzjoni mas-soċjetà konvenuta u mal-klijenti tagħha. Fl-aħħar nett ġie kkonstatat li l-attur ma kienx qiegħed jaġixxi fl-aħjar interessi tas-soċjetà konvenuta. L-attur iżda jiċhad li hu qatt irċieva din l-ittra, u għalkemm

jammetti f'diversi waqtiet tax-xhieda tiegħu, li hu kien irċieva ittra li tgħid li r-rwol tiegħu ta' direttur ta' wħud mill-kumpanniji li kien introduċa hu lis-soċjetà konvenuta, kien qiegħed jiġi tterminat, madanakollu baqa' ma pprezentax kopja ta' din l-ittra. Il-Qorti kkonsidrat ukoll li fil-kuntratt ta' impjieg li l-attur kellu mas-soċjetà konvenuta, imkien ma jissemma li l-attur kellu jaġixxi bħala direttur ta' wħud mill-kumpanniji li ġew introdotti minnu, u jirrizulta li dan ir-rwol ġie maħluq wara li l-attur beda l-ingaġġ tiegħu, sabiex l-attur ikun jista' jżid fid-dħul tiegħu, kif xehed Francis Vassallo nnifsu.

L-attur jibni l-pretensjonijiet tiegħu fuq il-premessa li għad li ma kien fadallu l-ebda forma ta' kuntatt mas-soċjetà konvenuta jew mad-dirigenti tagħha, madanakollu huwa xorta waħda baqa' jirreferilha klijenti godda u jippromwovi s-servizzi tagħha kull fejn ikun. Il-Qorti kkonsidrat dak li ntqal mill-esponenti tas-soċjetà konvenuta, li anki fiż-żmien meta l-attur kien impjegat magħha kien ikun diffiċli għalihom li jikkuntattjawn jew b'xi mod jikkorrispondu miegħu, u kieku dan b'xi mod baqa' jiffrekwenta l-uffiċċji tal-konvenuta, l-ittra tat-terminazzjoni tal-impjieg aktarx li kienet tingħatalu f'idejh u mhux tinbagħat bil-posta.

Il-Qorti kkonsidrat id-diversi inkonsistenzi fix-xhieda mogħtija mill-attur, partikolarment f'dawk il-partijiet tax-xhieda tiegħu fejn jgħid li kien irċieva ittra li tgħid li hu ma kienx ser jibqa' jiġi meqjus bħala direttur ta' għadd ta' kumpanniji, imma kopja ta' din l-ittra ma ġietx ipprezentata fl-istess waqt l-attur jiċhad li hu qatt irċieva kopja tal-ittra tat-terminazzjoni tal-impjieg tiegħu mas-soċjetà konvenuta. Is-soċjetà konvenuta pprezentat l-unika ittra li hi tgħid li ntbagħtet lill-attur, dik tal-11 ta' Frar, 2014, fejn l-attur ġie mgħarraf li l-kuntratt ta' impjieg tiegħu kien qiegħed jiġi tterminat, u għalhekk sa fejn

tista' tikkonkludi din il-Qorti ma jidhirx li s-soċjetà konvenuta bagħtet xi ittra oħra lill-attur, apparti dik li permezz tagħha gie tterminat l-impjeg tiegħu mas-soċjetà konvenuta. Il-Qorti tqis ukoll li l-attur ma baqax imur xogħol jew jiffrekwenta l-uffiċċji tas-soċjetà konvenuta almenu mill-bidu tas-sena 2014, kien isiefer mingħajr ma jinforma lil ħadd kemm kien bi ħsiebu jdum jew jagħmel arrangamenti dwar x'għandu jsir fl-assenza tiegħu mill-uffiċċju, u ma ġab ebda prova dwar liema kienu s-soċjetajiet li hu introduċa lis-soċjetà konvenuta u kemm minn dawn baqgħu jagħmlu użu mis-servizzi tagħha. L-oneru tal-prova kien fuq l-attur, bħala l-persuna li ressaq quddiem il-Qorti l-pretensjoni tal-ħlas, li jipprova billi almenu jipprovdi l-ismijiet tal-kumpanniji li huwa introduċa lis-soċjetà konvenuta, u xi forma ta' prova oġġettiva li dawn il-kumpanniji baqgħu jagħmlu użu mis-servizzi tas-soċjetà konvenuta. Is-sempliċi fatt li l-formuli tat-terminazzjoni tal-impjeg baqgħu ma ġewx iffirmati mill-attur minħabba li wara Frar tal-2014 dan bl-ebda mod ma reġa' kkomunika mas-soċjetà konvenuta, u l-fatt li l-ittra ta' terminazzjoni kellha tinbagħat lilu bil-posta, huma kollha fatturi li jindikaw li l-attur għeb għalkollox miċ-ċirkolazzjoni, u għalhekk m'hemm l-ebda raġuni loġika għal xiex din il-Qorti għandha tasal għall-konklużjoni li dan kien għadu f'xi impjeg regolari mas-soċjetà konvenuta. F'dan ir-rigward il-Qorti ma tistax tasal għall-konklużjoni li bejn il-partijiet kien għad hemm xi forma ta' rapport kuntrattwali wara l-aħħar tal-2013, jew li hemm xi bażi legali jew fattwali għall-pretensjonijiet li qiegħed jivvanta l-attur fil-konfront tas-soċjetà konvenuta, meta jidher ċar li bejn il-partijiet lanqas l-icken komunikazzjoni ma kien hemm, aħseb u ara kemm kien hemm relazzjoni ta' impjegat u *employer*, jew xi relazzjoni kummerċjali li kienet għadha qed tiġi kkultivata. In vista tal-fatt li gie ppruvat li s-soċjetà konvenuta ħallset lill-attur dak kollu li kien dovut lilu għaž-żmien meta huwa

kien għadu impjegat tagħha, il-Qorti sejra tiċhad il-pretensjonijiet tal-attur stante li dawn huma infondati kemm fil-fatt kif ukoll fid-dritt.

Decide

Għaldaqstant għar-raġunijiet hawn fuq mogħtija, il-Qorti qiegħda taqta' u tiddeċiedi din il-kawża kif ġej:

- 1. Tilqa' l-eċċezzjonijiet tas-socjetà konvenuta;**
- 2. Tiċhad l-ewwel talba tal-attur. Tastjeni milli tieħu konjizzjoni ulterjuri tat-tieni u t-tielet talba tal-attur stante l-imsemmija talbiet huma konsegwenzjali għall-ewwel talba.**

Spejjeż tal-kawża a karigu tal-attur.

Moqrija.